

श्री गीता में मधुर भक्ति ::-

(१८४)

साईं सन्त मण्डल में, सदाईं सोभारो ।
 सभेई चवनि सिक सां, बाबलु ब्राझारो ॥
 जाहिरु कयाऊं जगत में, ततिसुखु सहज सनेहु ।
 चयो अदब शील आसीस सां, दोर लहु उहो देहु ॥
 जेतिरो विसारें पाण खें, तेतिरो वसे महिरुनि मीहुं ।
 सदा रहे संजाग सुखु, दिसे न दुखियो दीहुं ॥
 पाणु विजाए प्रीति में, युगल सुख चाहे ।
 सूर सखितियूं सिर ते सही, नीहड़ो निबाहे ॥
 सेवा में सावधानु थी, नेणनि निंझड़ी फिटाए ॥
 आनन्द कन्द जे इश्क जो, कठिनु मार्गु आहे ।
 औखो इश्कु अल्लाह जो, पद पद मंझि संभाल ।
 ममता भरिए अदब सां, नेही थियनि निहाल ॥
 दिलिबर जे दरिबारि में, थिए दासु न हणें दमु ।
 घोरे छदे घोट तां, हीउ हदो ऐं चमु ॥
 पेइ मालिक जे महिर सां, माणें मौज अपार ।
 सदा जै जै कार, गाए गुर गोबिन्द जा ॥

(१८५)

नितु नितु करे कलोलिड़ा, मुंहिजा अबलु अलिबेलो ।
 जानिबु पीहेंमि जंडिड़े, उथी साझुरु सवेलो ॥

जंडिड़े जे आवाज ते, ग़ाईनि जुगल जा गीत ।
 जीते मन इन्द्रियुनि खे, साहिबु थियो जग जीतु ॥
 जागाए जुगल खे, मखणु मिश्री खाराए ।
 पोइ करे मन्त्र सनानिड़ो, मिठा मंगल मनाए ॥
 प्रेम सां पीठल अटे जूं, मठियूं बुसिरियूं पचिराए ।
 गीह .बुदन्दी ताहिरी, पिस्ता विझिराए ॥
 ठुल वारी शाही सड़क ते, साई शाहु घुमें ।
 नानिड़ी घणें नीह सां, द्राहिटीअ चरण चुमें ॥
 महिबूब जे मस्तीअ में, मस्तानो महिराजु ।
 सचे इश्क जे रंग में, रंगियो सूफियुनि सिरताजु ॥
 गद्रिजनि गरीबि गसनि ते, तिनि सव आदर देई ।
 खाराए मिठियूं ताहिरियूं, ऐं बुसिरियूं सभेई ॥
 जलु पीयारे खरिचूं देई, वठनि आसीसूं ।
 सिय रघुवर जे सुखनि जूं, मिलनि बाबल बखिशीशूं ॥
 रस्ते जे झाकनि ते, पाण कखिड़ा विछाईनि ।
 जणु सणिक संवारीनि साकेत जी, एद्रो सुखु भाईनि ॥
 अन्दिर रस समाज में, जिते घुमनि युगल धणी ।
 उते विछाईनि गुलिड़ा, सहचरि रूपु बणी ॥
 घुमीं घोटु खुशीअ सां, अची वेठो विच विखंह ।
 स्नेह भरी सत्संगति जी, साई साहिब संह ॥
 हाकिमु होतु पुन्हनु तूं, खाननि जो आहीं खानु ।
 रसीलो रहिमानु, राणो रांझनु रंग भरियो ॥

(१८४)

पोइ प्रेमीअ पुछियो अदब सां, साहिब शाल जियो ।
 गीता मधुर ग्यान जो, दातर दसु दियो ॥
 गीता में गोविन्द चया, भगत नमूना चारि ।
 आर्त जिज्ञासु अर्थार्थी, ज्ञानी श्रेष्ठु सचारु ॥
 उन्हनि चइनि स्वरूप जो, भाविड़ो समुझायो ।
 गुरुअ दिनो थव गंजिड़ो, तंहिखे लालन लुटायो ॥
 प्रेम रस प्यासनि खे, अम्बृतु पियायो ।
 प्रीतम पर देहियुनि खे, सचो देहिड़ो देखायो ॥
 बोल . बुधी बचनि जा, खणी नेण निहारे नाथु ।
 पंहिजे कृपा कटाक्ष सां, कयो सारी संगति सनाथु ॥
 प्रश्नु . बुधी प्रसन्न थियो, रसीलो रहिबरु ।
 मंगलमयी मृदंग जियां, चया वचन गहबरु ॥
 कुरिब निकेत कुरिब मां, बोलिया मधुरा बोल ।
 निजु प्रेमु वर्णनु को, जसुमति नन्दन ढोल ॥
 जंहि जातो दुखु संसार खे, तंहि आरतु भगतु चयो ।
 लोच लगी लालन जी, सो जिज्ञासू बियो ॥
 मुक्ति आदि सुख जी इच्छा, जंहि जे मन आहे ।
 अहो अर्थार्थी भगतु आ, इऐं कृष्णु फरमाए ॥
 पंहिजे सुख जी कामिना, जंहि पटी सपाड़ी ।
 सदा युगल सुखनि जो, रहे हिय सां हितिकारी ॥
 सो ज्ञानी निष्कामु सो, सो प्यारे कृष्ण वणें ।

गोबिंदु पंहिजे गोदि में, तंहि चुमीं चाह खणें ॥
 उन्हीअ ज्ञानी रसवन्त जा, आहिनि पंज प्रकार ।
 शान्ति दास्यु ऐं सख्यु आ, वात्सल्यु शृंगारु ॥
 शान्ति रस जो भगतु नितु, दिसे रासि विलास ।
 मगनु आहे माधुर्य में, पूर्णु ना थिए प्यास ॥
 उन्हीअ रसीले दृश्य में, भुली वजें सभु भास ।
 पोइ ब्रिए दर्जे प्रेम में, थिए सेवा जी अभिलाष ॥
 सेवा करे सनेह सां, थिए सुहृदि सहेली ।
 आउ चरणनि जी चेलिड़ी, चवे जाड़ी अलबेली ॥
 जुगल जे सेवा संदा, नवां नवां साज सजे ।
 समाई रहे सेवा में, कदहीं कीन रजें ॥
 सिक सां सेवा करण जी, लगी रहे लोरी ।
 वसाए सदा विखंह सां, प्रीतम जी पौरी ॥
 कदहिं बणे दीप मालिका, कदहिं कमोरी ।
 कदहीं बणें पिचिकारियूं, युगल खलिनि होरी ॥
 इन्हीअ रीति अनुराग सां, सदा सेवा संवारे ।
 दास्य रस जे प्रीति खे, पूरण रीति पाड़े ॥
 अनुचरि मां सहचरि थिए, जदहिं रीझनि युगल धणी ।
 हर हर ओरीनि हालिड़ो, वजें दिलि वणी ॥
 पोइ सहेली थी सुख जा, जतन पेई जोड़े ।
 न्यापा खणीं नीह जा, डके ऐं डोड़े ॥
 कदहिं पखियुनि बोल्युनि जा, युगल अर्थ बुधाए ।

कढ़हिं रस भरियनि रागनि सां, रांझनु रीझाए ॥
पाणु भुलाए युगल धणी, जढ़हिं करनि अंगल आरा ।
वहनि दिलि में फुहारा, तढ़हिं वात्सल्य रस जा ॥

(१८७)

पिय उर माणि पाछो दिसी, श्री कुंवरि किशोरी ।
मुग्धा महाराणी थिए, भाव मगनु भोरी ॥
चवनि सखी दिसु प्रीतम, दिलि जो तूं रायो ।
गोदि खणी चन्द्रावली, मूखे चेड़ाइण आयो ॥
सांवलु चवे .बुधु सजनी, मुंहिजो नाहें वसु ।
आयुसि पिए गायुनि सां, अची झलियाई गसु ॥
रोई चयाई मन मोहना, मूं खे श्री जू दरसु कराइ ।
मां सेविका स्वामिनि जी, सिधिड़ो मुहिब मिलाइ ॥
मां त डुकियुसि डौड़ियुसि घणो, पेई चाह मंझा चंबुड़ी ।
मूं खे माणों बि महाराणीअ जो, जिअें मिठो अंबुड़ी ॥
तढ़हिं श्री जू चयो सनेह सां, .बुधु सुहेली बाई ।
गाहियुनि करण में चतुरु आ, सांवलिड़ो साई ॥
असां भोरनि भारनि खे, दिसु कीअ थो भरिमाए ।
सति वचनु साहिब जो, जिअें जिअें फरिमाए ॥
.बुधी जुगल जा बालिड़ा, उमंगियो नेणनि नीहूं ।
दिलि फुंडी दूधिड़ो बणीं, बुबिड़नि बरिसे मीहूं ॥
पोइ भरिजी वात्सल्य रस में, बोले मिठिड़ा बोल ।
.बुधु बचिड़ी वृषभानु जी, दिलिबर दिलि जा ढोल ॥

हे मणीअ में तुंहिजो रूपु आ, मुंहिजी मुगधा महाराणी ।
 सचु चवां थी कृष्ण जे, तूं दिलि जी धयाणी ॥
 मनमोहन जे मन जो, तूं मिठिड़ो आं महाराजु ।
 किरोड़ कल्प काइमु रहे, तुंहिजो अविचलु राजु ॥
 अहिड़े मधुर विनोद सां, नितु युगल मिलाए ।
 अठई पहर आशीश जी, वर्षा वरिषाए ॥
 किरोड़ बचनि जे कुरिब खां, बि सरसु सनेहु करे ।
 दिसी युगल श्रृंगार सुखु, हर हर जीउ ठरे ॥
 दर दर तां दुआ पिने, मुंहिजा जुगल सुखि वसनि ।
 मिली माणीनि मौजूं घणियूं, हर्ष मंझि हसनि ॥
 राति दीहा पंहिजे रंग में, रासि विलासु रसनि ।
 अखियूं सदा आशावतियूं, बचनि सुख पसनि ॥
 अहिड़े रस जे ज्ञान खे, पूरणु जिनि जातो ।
 उन ज्ञानीअ खे गोविंद मिठे, गीता में गातो ॥
 अहिड़ीअ अवस्था में वजें, तदहिं परा प्रेमु लहे ।
 सभिनी में साहिबु पसे, रस जे राजु रहे ॥
 इच्छा ऐं चिन्ता खां, रहे नितु न्यारो ।
 सभाई बसन्त रितु आ, ना आइहडु सियारो ॥
 हीरनि ऐं मिटीअ में, भेदु न तिर जेद्रो ।
 उन अनुरागियुनि अन्दर में, सुखु हूंदो केद्रो ॥
 इहे रसीला बालिड़ा, जदहिं बाबल बुधाय़ा ।
 संगति जा सनेह सां, हियड़ा हर्षाया ॥

वार वार सां वीर जी, जै जै उचारी ।
 वाह जो अजु वर्णनु थियो, भगति रसु भारी ॥
 वाह सब्राझा सतिगुरु, वाह शाहनि जा शाह ।
 वाह निमाणनि नाह, सदा परिचो रहीं इन पद में ॥

(१८८)

अहिङ्गीअ रीति आनन्द जो, वहे नितु प्रवाहु ।
 नवनि नवनि चोजनि सां, वरिते सांवलु शाहु ॥
 निराकार पड़िदे मां, प्रघटु थियो साकार ।
 सो साईं साहिबु सिन्धु जो, साखी सिरजणहारु ॥
 मिठी मीरपुरि भूमि में, वठी आयुमि अवितारु ।
 सरलु सनेही साहिबु, सति संगति सींगारु ॥
 दादुलो दिलिबरु दुलारो, दरिद वन्दु दातारु ।
 मिठो साईं बाबलु मिठो, मुहिबतियुनि मन ठारु ॥
 लालु लाखीणी लोढ़ सां, करे लाहूती ललिकार ।
 क्यास भरिए कुलूब मां, करे कोकिलि जी किलिकार ॥
 कथावन्तु करुणानिधी, कमलेक्षणु करतारु ।
 सुठो सलोनो सुहग भरियो, साहिबु रबु सतारु ॥
 तूं मालिकु खालिकु आं, पालकु प्रेमियुनि प्राण ।
 तूं राणों रूह रिहांणि, नाणों लुटाईं नीह जो ॥

